

ఏకాంతసేవ

టీవీ చూచి చూచి కళ్లు గుంటలు పడ్డాయి సుధాంశుకు. మనసు మొద్దుబారింది.

పత్రికలు, పుస్తకాలు బల్లమీద చాలా వున్నాయి. కానీ వాటిని తాకాలంటే భయం వేస్తోంది. వార్తలన్నీ వక్రదంతాలు - బొమ్మలన్నీ అస్తి పంజరాలు - కథలు రక్తసిక్తాలు - నవలలు కామశాస్త్రాలుగా కన్పిస్తున్నాయి.

'అమ్మో, వద్దు వద్దు' అనుకొంది సుధాంశు.

యీ పుస్తకాలు, పత్రికలు, టీవీ రేడియో ప్రోగ్రామ్ల నుంచి విముక్తి కావాలి. మనసుకు రిలీఫ్ కావాలి.

కానీ ఎలా? ఏదీ మార్గం?

ఆమె కిటికీలో నుంచి క్రిందికి చూచింది.

జనం.....జనం.....పరుగులెత్తే జనం

వెర్రెత్తిన వాహనాలు.....

మనసులో మాట చెప్పుకోటానికి మనుష్యులే కరువవుతే ఎలా?

సుధాంశు అసలు సినలు కోససీమ గ్రామంలో పుట్టింది.

ఎటు చూచినా ఏపుగా ఎదిగిన కొబ్బరి చెట్లు.....పిల్ల కాలువలు.....పచ్చటి పైర్లు.....

ఇరవై సంవత్సరాలు ఆ వాతావరణంలో పెరిగిన ఆమెకు వైవిధ్యం కావాలనిపించింది. యింతలో తండ్రి ఆమెకు పెళ్లి సంబంధాలు చూడసాగేడు.

ఆయన ధనవంతుడు. పైగా యిద్దరు కొడుకుల తర్వాత పుట్టిన ఏకైక పుత్రిక. గారాబాల పట్టి.

చుట్టుపక్కల గ్రామాలలో, బస్తీలలో వారి సంబంధాలు బోలెడన్ని వచ్చాయి. ఆస్తిపాస్తులకి లోటు లేదు. అందాలు సర్దుకోవచ్చు. కానీ వైవిధ్యం?

నాలుగైదు సంబంధాలు తిరగగొట్టింది. తండ్రికి మతిపోయింది.

"నాన్నా. జీవితమంటే పిల్లకాలువలు.....కొబ్బరి చెట్లు.....వరి చేలేనా? ప్రపంచం చాలా పెద్దది నాన్నా. నేనింక యీ గ్రామాలలో బ్రతకలేను. మహానగరాలలో జీవితాన్ని 'ఎన్జాయ్' చేద్దామని వుంది' అంది తండ్రితో.

'అదేమిటే సుధా. వొక్కగానొక్క ఆడపిల్లవు. నిన్ను అంతంత దూరాలకు పంపించి మేం వుండగలమా?' తల్లి పాత్ర ప్రవేశించి రచయిత రాయని డైలాగ్ అంది.

'యిదమ్మా మీ అమ్మ వరస! వెంకటాపురం, సంకటాపురం సంబంధాలు నీకు చేయమని రాత్రిళ్లు నన్ను నిద్రపోనీయకుండా వొకటే అల్లరి చేస్తోంది మీ అమ్మ. అందుకే యిలాంటి సంబంధాలు తెచ్చాను. నాకసలు ఏ ఇంజనీరో అల్లుడు కావాలని వుంది. నా అల్లుడు, కూతురు, బొంబాయి, ఢిల్లీ, కలకత్తాలలో వున్నారని చెప్పుకోటం నాకు మాత్రం గొప్పకాదూ? యిక మీ అమ్మమాటల్ని 'వీటో' చేసి పారేసి, నీ కోరిక, నాకోరిక తీరే సంబంధం తెస్తానుండు'.

'కానీ అమ్మాయిని నెలకోసారైనా చూడందే నేనుండలేను. చస్తాను'

'చచ్చేవాళ్లెవరూ ముందుగా నోటీసు యిచ్చి చావరు. నువ్వు అసలు చావవు. నువ్వు చస్తానన్నా నేను చావనివ్వను. ఆ భయం అక్కర్లేదు. అంతగా కావాలంటే వో హెలీకాప్టర్ మీ నాన్న నడిగి కొనుక్కో. వారం వారం బొంబాయి కలకత్తానో వెళ్లి కూతుర్ని చూచుకొచ్చుకో. కావాలంటే నీ కోసం నేనో త్యాగం చెయ్యగలను. ఆ విమానం నడపటం నేర్చుకొని నీ హెలీకాప్టర్కి ఫైలేట్ నయి నిన్ను అక్కడికి యిక్కడికి తిప్పుతాను. ఏం సరేనా? యిక నీకందిరీగ వాయిద్యం ఆపు.'

'ట్రీంగ్.....ట్రీంగ్' ఫోను మోగింది.

'నాకు ఫోను చేసే నాధుడెవరబ్బా!' అనుకొంటూ సుధాంశు కిటికీ దగ్గరి నుంచి కదిలింది.

'ఏమో! నాధుడు-గురునాధుడే- ఫోను చేసేడేమో! హాయిగా కొంత కాలక్షేపం. ఫోను ఎత్తింది ఆశగా.

'హలో మిస్ కౌల్. రాత్రికి మన ఎంగేజ్మెంట్ గుర్తుంది కదా? ఫైవ్ స్టార్లో రూమ్ బుక్ చేసేను. యీ రాత్రి కొత్త రుచులు చూస్తావు. వస్తావుగా?' ఇంగ్లీషులో అవతల వో పురుషకంఠం మత్తుగా అంటోంది.

గుండె గుభేలు మంది. చటుక్కున ఫోను పెట్టేసింది. అమ్మో! ఫోనులో ఎన్నెన్ని దుర్మార్గాలు జరిగిపోతుంటాయి?

అంతలోనే ఆమెకు 'బోరు' గుర్తుకొచ్చింది. చిన్న చిలిపి ఆలోచన వచ్చింది.

ఫోన్ ఎత్తి ఏవో కొన్ని నెంబర్లు తిప్పింది.

'హలో' వో ముసలి పురుషకంఠం పలికింది.

'హలో. దిస్ యీజ్ మిస్ కౌల్. రాత్రికి ఫైవ్ స్టార్లో రూమ్ బుక్ చేసేవా తాతయ్యా?'

'ఫైవ్ స్టార్లో రూమా? ఎందుకు?'

'వొక పురుషుడు స్త్రీని అడగాల్సిన ప్రశ్న కాదు తాతయ్యా అది?

జీవితం.....

రసం.....రసం.....

నవరసం

నీకప్పుడే నీరసం

మరిచావా మన సరసం.....?"

'యింతకీ నువ్వెవరి వమ్మాయ్? నీ ఫోన్ నెంబరెంత? సర్దాగా మాట్లాడుతున్నావా? నిజంగానే మాట్లాడుతున్నావా?

ముసలి ముండాకొడుక్కీ ఎంత ఆశ?

నిజంగా మాట్లాడుతున్నానంటే ఏమంటాడో?

'సారీ మిస్ కౌల్. కాస్తంత ముసలితనం వస్తోంది కదూ? పైగా ఎందరు ఆడవాళ్లతో ఎన్నెన్ని అనుభవాలో? ఎవరెవరో గుర్తుండి చావటం లేదు. నిన్ను చూస్తే గుర్తు పట్టగలనులే. రూమ్ బుక్ చేసి ఫోను చేస్తాను. నీ నెంబరు వెప్పు. లేకపోతే యిప్పుడే మాయింటికి వచ్చేయకూడదూ? యింట్లో యిప్పుడు నేనొంటరిగానే వున్నాను'

'షట్ప్....' కోపంగా అనేసి ఫోను పెట్టేసింది సుధాంశు.

'యీ మగవారు అంతా యింతే. చచ్చేముందు కూడా పరాయి ఆడది కన్పించి ప్రేమగా పలకరిస్తే లేచి కూర్చుని మీసాలు మెలేస్తారు. చీ చీ....'

అటూ యిటూ అసహనంగా తిరుగుతుండగా ఆమెకు గురునాథం గుర్తుకొచ్చాడు.

తండ్రి ఏరికోరి తనకని తీసుకొచ్చిన భర్త అతను. పుట్టింది గ్రామంలోనే అయినా అయిదో సంవత్సరం వయస్సు వచ్చిన దగ్గరి నుంచి అతను టొన్లు, పట్టణాలు తప్ప గ్రామం మొహం చూడలేదు.

కాన్వెంటు చదువులు....ఇంగ్లీషు ఆలోచనలు.... తెలుగు మర్చిపోయాననటం పెద్ద హోదాగా ఫీలవుతాడతను. ఎప్పుడూ ఏదో ఆలోచిస్తూ. చేస్తూ బిజీగా వున్నట్లు నటించటం అతని హాబీ. గ్రామాలంటే-ఆ వాతావరణమంటే, అతనికి అలెర్జీ. దుర్వాసనలుగల గాలి పీల్చందే అతని గుండె నిండదు. శబ్దాలు వినందే నిద్ర పట్టదు. ఎండాకాలమైనా సూటు వేసుకోనిదే స్వేచ్ఛగా వుండదు. వాతావరణ కాలుష్యానికి అలవాటుపడి పొల్యూట్ అయిపోయిన జీవి!

అయితే అతని దగ్గర వొక్క గొప్పలక్షణం వుంది. తన జీవన విధానం గొప్పదని అతను అడిగినా అడగక పోయినా అందరికీ చెప్తాడు. తను గొప్పవాడినని అతనిలో అతను మనస్ఫూర్తిగా అనుకొంటాడు. అవసరమైనప్పుడు బల్లగుద్ది మరీ చెప్పుకొంటాడు.

సుధాంశు అతనిపైపైఆకర్షణలకు లొంగిపోయింది.

బొంబాయి, కలకత్తా లాంటి మహానగరాల్లో జీవితాలను గురించి అతను వర్ణించి చెప్తుంటే అతని భార్యగా తన భవిష్యత్తును పంచరంగుల్లో చూచుకొంది.

అతడికి భార్య అయింది.

తండ్రి డబ్బుతో అతడితో 'హనీమూన్' ఎంజాయ్ చేసింది.

అంత వరకు హాయిగానే వుంది.

హనీమూన్ అయ్యాక నేరుగా బొంబాయి చేరేరిద్దరూ.

బొంబాయిలో వో కంపెనీలో ఇంజనీర్ వుద్యోగం అతనిది.

అతనికి నెలకి నాలుగు వేల రూపాయల జీతం వస్తుంది.

'నా మొగుడికి నాలుగు వేల రూపాయల జీతం, తెల్సా? సంవత్సరానిక్కాదు. నెలకు. ఆ నెలలో ముపై రోజులున్నా ముపై వొక్క రోజులున్నా, ఇరవై తొమ్మిది, ఇరవై ఎనిమిది రోజులున్నా లెక్కలేదు. నాలుగు వేలూ యిస్తారు. తెల్సా?' స్నేహితురాళ్లతో పెళ్లికి ముందు గొప్పగా చెప్పుకొంది సుధాంశు.

'బొంబాయిలో ఆభవనాలు.....ఆబస్సులు.....ఆ కార్లు.....ఆ రోడ్లు.....

టాక్సీలో కూర్చుని ఆ మహానగరాన్ని, తన గ్రామంలో పోల్చుకొని, తాను యీ నగరవాసి కాబోతున్నందుకు గర్వించింది.

'యిదే మన భవనం' టాక్సీ దిగి అన్నాడు గురునాథం-గర్వంగా.

ఎదురుగా వున్న ఆరంతస్తుల భవనం తనదేనన్నంత గొప్ప విశ్వాసంతో అన్నాడతను. ఆ క్షణంలో సుధాంశు కూడా ఆ భవనానికి తనే యజమానురాలయినట్లు ఫీలయింది.

'లిఫ్ట్' ఎక్కేరు.

ఆ లిఫ్ట్ పైకి వెళ్తున్నంత సేపూ తాను స్వర్గలోకానికి వెళ్తున్నట్లు ఫీలయింది ఆమె.

'యిది అయిదో అంతస్తు. అదుగో - అదే మన అపార్టుమెంటు...'

అపార్టుమెంటు చిన్నదే. కానీ ఆభావన ఆమెకు కలగలేదు మొదట్లో.

ఆమె గ్రామంలో తమ భవంతితో, ఆ అపార్టుమెంట్‌ని పోల్చుకొంది.

బెడ్‌రూమ్స్ రెండు-డ్రాయింగ్‌రూమ్-కిచెన్...ఎక్కడికక్కడ పేర్చినట్లున్న వస్తువులు.. ఫ్లవర్‌వాజ్‌లు.....కార్పెట్లు.....టీవీ.....టెలిఫోన్....ఫ్రీజ్...సింక్‌లు.....

అధునాతనంగా వున్నయీ యింట్లో జీవించటం ఎంత అదృష్టం?

కాలికి మట్టి, కావాలన్నా అంటదే!

'డింగ్ డాంగ్....డింగ్ డాంగ్.....' కాలింగ్ బెల్ శబ్దం వినించి ఆలోచన చెదిరింది. ఎలక్ట్రానిక్ గడియారం చూచింది.

యింకా మధ్యాహ్నం పన్నెండు గంటలయినా కాలేదు.

మరో ఆరు గంటలు గడిస్తే కానీ గురునాథం యింటికి రాడు కదా? యిప్పుడు వచ్చిందెవరు?

'డోర్ - ఐ'లో నుంచి వాకిట్లోకి చూచింది. ఎవరో యిద్దరు స్త్రీలు.

అమ్మయ్య! ఎన్నాళ్లకెన్నాళ్లకి తన యింటికి స్త్రీలంటూ వచ్చారు?

అసలు ఆడవాళ్లతో మాట్లాడి ఎన్నాళ్లయిందో?

ఎవరో వాళ్లు? ఎవరయితేనేం? బహుశా పక్క అపార్టుమెంటులోవాళ్లో, లేకపోతే గురునాథం సహవుద్యోగుల భార్యలో అయివుంటారు.

ఏ పేరంటానికో పిలవటానికి వచ్చివుంటారు.

సుధాంశు గుండె వొక్కక్షణం చెప్పరాని ఆనందంతో నిండిపోయింది.

ఆమెకు చిన్నప్పటి నుంచి గలగలమని స్నేహితురాళ్లతో మాట్లాడే అలవాటు. పేరంటాలకు వెళ్లటం అంటే ఆమెకు పండుగే. అక్కడ వూళ్లో ఆడంగులంతా కలుస్తారు. కబుర్లకు కొరవే వుండదు.

ఏమైనా యిన్నాళ్లకు తన తలుపు తద్దున్న పేరంటాన్ని వదులుకోకూడదు. వెళ్లాలి. పరిచయాలు చేసుకోవాలి. సర్దాగా మాట్లాడాలి.

తలుపు తెరిచిందామె.

‘రండి రండి.....’ ఆమె అలవాటుకొద్దీ తెలుగులో అంది.

వచ్చిన వారిద్దరి మొహాలలో వెంటనే వచ్చిన మార్పు ఆమె కనిపెట్టింది.

‘కమిన్ కమిన్.....వెల్కమ్.....’ ఇంగ్లీషులో అంది.

వారు నాలుగడుగులు వేసి లోపలికొచ్చారు.

‘స్లీప్ టేక్ యువర్ సీట్. ఐ విల్ బ్రింగ్ సమ్ డ్రింక్స్....’ హడావుడి పడిపోతూ అంది సుధాంశు.

‘సారీ. ఎక్స్ క్యూజ్ ఆజ్. నోటయిమ్. యిదిగో రసీదు. మిస్టర్ ఛటోపాధ్యాయగారు ప్రామిస్ చేసిన చందా యిప్పిస్తే వెళ్తాం. మీదగ్గర కలెక్ట్ చేసుకోమని చెప్పేరు వారు. మేము....’

మతి పోయింది సుధాంశుకు. హుషారు, వుత్సాహం అనే మంట మీద చల్లని నీళ్లు కుమ్మరించినట్లయింది.

వాళ్లేదో సంక్షేమసంఘానికి చెందినవారు. పేరంటానికి పిలవటానికి వచ్చిన వారు కాదు. మిస్టర్ ఛటోపాధ్యాయ యిస్తానన్న విరాళం వసూలు చేసుకోటానికి వచ్చినవారు.

“మిస్టర్ ఛటోపాధ్యాయ! ఆయనెవరు?”

యిద్దరు స్త్రీలు మొహమొహాలు చూచుకొన్నారు.

“యిది ఎన్నో ఫ్లోర్?”

“అయిదు”.

“దెన్-సారీ. ఆరో ఫ్లోర్ అనుకొన్నాం. టయిమ్ వేస్ట్.....” గునగున నడుచుకొంటూ వెళ్లి పోయారు.

నీరసంగా కుర్చీలో కూలబడ్డ సుధాంశుకు కొంత సేపటికి కొత్త ఆలోచన వచ్చింది. కాలక్షేపానికి సర్దాగా ‘కాలింగ్ బెల్’ ఆట ఆడుకొంటే ఏం?

ఆ భవనంలో అన్ని అపార్టుమెంట్స్ వున్నా పక్క అపార్టుమెంట్ వారితోనే పరిచయం కాలేదు ఆమెకు. నేమ్ బోర్డ్ చూచి ఫలానా వారిల్లు అనుకోవాల్సిందే. తనకి తానుగా పలకరిద్దామనుకొన్నా ప్రతివారు బిజీనే ఎప్పడూ.

ఒక్కొక్క యింటికి వెళ్లి కాలింగ్ బెల్ నొక్కి వాళ్లకు కనబడకుండా దాక్కుంటేసరి. వాళ్ల బిజీ ఏమిటో తేలిపోతుంది. ఎవరు పిల్చార్ తెలియక వెతుక్కొని చస్తారు. వాళ్లలా తికమకపడ్తుంటే ఎంత సర్దాగా వుంటుంది?

ఆమె తలుపు తీసుకొని ఎదుటి అపార్టుమెంట్ సిన్డాగారి కాలింగ్ బెల్ నొక్కి చటుక్కున తన యింట్లో కొచ్చి తలుపు వేసుకొని డోర్ ఐ కన్నంలో నుంచి చూడసాగింది.

యిప్పుడు మిసెస్ సిన్డా బయటకు రావాలి. వచ్చి ఏం చేస్తుందో?

కానీ మిసెస్ సిన్డా ఎంతకీ బయటికి రాలేదు.

మళ్ళీ.....మళ్ళీ.....నాలుగుసార్లు కాలింగ్ బెల్ నొక్కాక ఆమెకు అనుమానం వచ్చింది. బోర్డు చూచింది.

మిస్టర్ అండ్ మిసెస్ సిన్డా 'అవుట్'-

మరి లోపల ఎవరున్నట్లు? వుండి తలుపుతియ్యకుండా ఏం చేస్తున్నట్లు? అలవాటైన గ్రామ పద్ధతిలో ఆమె తలుపుల్ని బాదింది.

తలుపు తెర్చుకొంది. వో నడివయస్సు స్త్రీ-జుత్తు చెదిరిపోయి, జాకెట్ హుక్స్ వూడిపోయి, రొప్పుతూ రోస్తూ.....పనిమనిషో ఏంపాడో?

“మిస్టర్ అండ్ మిసెస్ సిన్డా యింట్లో లేరు. బయటికెళ్లారు” హిందీలో అంది.

“నువ్వెవరు? ఎన్నిసార్లు పిలిచినా పలకలేదు. ఏం చేస్తున్నావ్?”

“నిద్రపోతున్నాను. నేనీ యింట్లో కుక్ ప్లస్ సర్వెంట్ మైడ్ ప్లస్ వాచ్ మెన్ ప్లస్...”

“చాలాలు. అన్ని ప్లస్లు వద్దు. యింట్లో యింకా ఎవరో వున్నట్లుండే! మైనస్సా? ప్లస్సా? అద్దంలో చూచుకో. నీ మొహం నిద్రపోయి లేచినట్లున్నదో, మరేం పని చేసినట్లుండో తెలుస్తుంది.”

“అబ్బే....యింట్లో ఎవరున్నారు? ఎవరూ లేరు. నేను నిద్రలేచి వస్తున్నాను. యింతకీ మీరెవరు? మేమ్ సాబ్ కు ఏం చెప్పమంటారు?”

“నువ్వేం చెప్పనక్కర్లేదు. చెప్పాల్సిందేదో నేనే చెప్తాలే” ఆమె తన అపార్టుమెంట్ లోకి వచ్చి భళ్లున తలుపువేసింది.

“మహానగరంలో ఏ యిల్లు చూచినా ఏమున్నది గర్వకారణం? రంకు పురాణాలు. బొంకు భాగవతాలేనా?” అనుకొంటూ తలుపు రంధ్రంలో గుండా చూచింది.

ఎవరో వో యాబై ఏళ్ల వ్యక్తి హడావుడిగా సిన్డా యింట్లో నుంచి బయటికి పోతుండటం కన్పించింది.

“ఛీ.ఛీ...” అనుకొంటూ ఆమె వెళ్లి ఫోను ఎత్తి భర్తకు రింగ్ చేసింది. నెంబర్ ఎన్గేజ్డ్-

“నాన్సెన్స్.....” ఆమె కోపంగా అనుకొంది.

కొంత సేపటి క్రితం వరకు ఆమెకు బోర్ కొట్టూ వుంది. యిప్పుడు కోపంగా కూడా వుంది. మనసంతా అసహ్యంతో నిండింది. తనకి ఎవరో వో నరుడి తోడు కావాలి. తన అసహనాన్ని, కోపాన్ని, బోర్ను ఎవరికో చెప్పుకొని కడిగేసుకోవాలి.

ఆమె స్వభావసిద్ధంగా ఎన్స్ట్రోవర్డ్. చిన్నప్పటి నుంచి తోడు వుంటే కాని స్కూలు కెళ్లేదికాదు. అన్నం తినేది కాదు. సినిమాకి వెళ్లేదికాదు.

అలాంటిది బొంబాయి వచ్చాక-

అపార్టుమెంట్కు బందీ అయిపోయింది. ఏకాంత సేవ ఆరంభమయింది.

రాత్రి వండి ఫ్రిజ్లో దాచిన అన్నం తిని పొద్దున ఎనిమిది గంటలకల్లా కంపెనీకి వెళ్లిపోతాడు గురునాథం. మళ్ళీ వచ్చేది ఆరు దాటితేనే. వొక్కోసారి పది, పన్నెండు కూడా దాటుతుంది. యింత సేపు ఏం పనిచేస్తాడో?

‘మా కంపెనీ యిక్కడ వుందనుకొన్నావేంటి? పాతిక మైళ్ల దూరంలో వుంది. వెళ్లాలి. రావాలి. పైగా నాదేమన్నా గుమాస్తా వుద్యోగం అనుకొన్నావా? ఇంజనీర్ని. వెరీ ఇంపార్టెంట్ పర్సన్ని. తెల్సా?’

“మీ ఇంపార్టెన్స్ మీరు చూచుకొంటే సరిపోతుందా? వొంటరిగా యీ గదిలో నా గతేమిటి?”

“గదా? యిది అపార్ట్మెంట్. ఫర్నిచర్ అపార్ట్మెంట్. హాయిగా టీవీ చూడవచ్చు. ఫేన్ వేసుకొని ఫోమ్బెడ్ మీద పడుకోవచ్చు. తినవచ్చు. తాగవచ్చు. నాకు అప్పుడప్పుడూ ఏమనిపిస్తుందో తెల్సా. హాయిగా ఆడపుట్టుక పుట్టినట్లయితే యింట్లో తిని తాగి నిద్రపోయి, యించక్కా పుస్తకాలు చదువుకొంటూ టీవీ చూస్తూ కేసెట్లు వింటూ కాలం గడిపేవాడిని కదా అని?”

యింత చదువుకొన్న యీ వ్యక్తి బుద్ధి యింత వంకరా? యింత హ్రాస్వదృష్ట్యా యితనిది?

క్రమంగా అతడిని గురించి చాలా తెలుసుకొంది.

అపార్ట్మెంట్లో సహా యింట్లో వొక్క వస్తువూ అతని స్వంతం కాదు.

అద్దెకు తీసుకొన్న ఫర్నిచర్ అపార్టుమెంట్ అది. అతని జీతంలో సగం అపార్టుమెంటుకే పోతుంది. మిగతా డబ్బులో కొంత స్వంత ఖర్చుకు వుంచుకొంటాడు. మిగతాది తనకిస్తాడు. ఆ యిచ్చిన దానితో తాను యిల్లు గడపాలి.

పాలు ఖరీదు, పెరుగు, నెయ్యి అసలు దొరకనే దొరకవు.

కూరలు కొనటం వొక సర్కస్. ఒక బకెట్టులో డబ్బు వేసి, ఏమేం కూరలు కావాలో స్లిప్ రాసి పెట్టి బండివాడు వచ్చే సమయానికి క్రిందికి వదలాలి. పుచ్చులో ఎచ్చులో ఏవో వొకటి ఎలాగోలాగు తూచి లిస్టు ప్రకారం బక్కెట్లో కుమ్మరిస్తాడు.

ఆ కూరల్ని వెంకటేశ్వరస్వామి ప్రసాదం కన్నా జాగ్రత్తగా ఫ్రిజ్లో దాచుకొని వారం రోజులు వాడుకోటం-

నాలుగు వేల జీతం అని పేరు. అంతకన్నా తన గ్రామంలో ఎలిమెంటరీ స్కూలు టీచరు బతుకు నయం.

కానీ యీ బ్రతుకునే తెగ పొగుడుతాడు గురునాథం.

గురునాథానికి ఫస్టు రాదు ఎందులోనూ. అతను సెకండు ఫ్లేసును అంగీకరించడు. సెకండ్ ఫ్లేస్లో వుండి ప్రథమస్థానంలో వున్నట్లు ఫోజుకొట్టి తృప్తి పడటం అతనితత్వం.

కంపెనీలో అతన్ని మించిన ఇంజనీర్లు ఎందరో వున్నారు. వారికి లక్షణంగా కంపెనీయే క్వార్టర్లు యిచ్చింది. వారంతా హాయిగా వుంటారు.

‘ఏమిటో! దూరపు కొండలు నునుపు’ అనుకొన్నా గుర్నాథం తత్వంతో సరిపెట్టుకోక చేసేదేముంది?

కానీ యీ వొంటరితనం-బోర్.

వీటికి తోడు యీ రంకు భాగోతం వొకటి.

యింత మంది మగాళ్లు యిలా వుంటే తన భర్త వొక్కడే పవిత్రంగా వుంటాడన్న దానికి దాఖలా ఏమిటి?

అయిదోసారి రింగ్ చేస్తే కంపెనీకి కనెక్షన్ అందింది. “హలో. గుర్నాథంగారిని వొకసారి పిలుస్తారా?”

“సారీ. ఆయన యివాళ శలవు పెట్టేరు”.

శలవు పెట్టేరా? పెట్టి ఎక్కడికెళ్లేరు?

సుధాంశుకు మరింత టెన్షన్ పెరిగింది.

బోర్ తప్పించుకోటానికి మార్గాలు అన్వేషిస్తుంటే యివాళంతా జరుగుతున్నదేమిటి?

ఆమెకు ఆలోచించ బుద్ధేయలేదు. నిల్చో బుద్ధేయలేదు.

కిటికీ దగ్గరికెళ్లి నిల్చింది.

కచ్చ.....కోపం...అసహనం.....అసహ్యం.....

భర్త వచ్చిందాకా కాలం గడపటం ఎలా?

ఏదో చెయ్యాలి. కోపం తీర్చుకోవాలి. మనస్సుకు విశ్రాంతి కావాలి.

ఆమెకు క్రింద ఎక్కడో పోయే బిజీ మనుష్యుల మీద కచ్చ పుట్టింది.

ఏమిటో వారికంత బోడి బిజీ?

అయిదో అంతస్తు నుంచి వారిమీదికి రాయి విసిరితే ఎలా వుంటుంది?

అది తగిలిన మనిషి ఏం చేస్తాడు? రీ ఏక్స్ ఎలా వుంటుంది?

ఆ ఆలోచన ఆమెకు కొత్త ఉత్సాహాన్నిచ్చింది.

గబగబా లోపలికెళ్లి ఫ్రీజ్ తెర్చి రెండు టోమేటోలు. వొక బంగాళా దుంప తీసుకొన్నది. బైనాక్యులర్స్ పెట్టుకొని క్రిందికి చూచి టోమేటో క్రిందికి వదిలింది.

అది వెళ్లి వో కారు టాప్ పైన పడింది. అయ్యో.....వొక టోమేటో వేస్ట్.

రెండో టోమేటో మోటార్ బైక్ పైన వెళ్తున్న అతని నెత్తిన పడింది.

మొద్దు వెధవ. దాన్ని తుడుచుకోవన్నా తుడుచుకోకుండా అలాగే వెళ్లిపోయాడు. యీసారి గురి చూచి పోటేటోను వదిలింది.

అది నెత్తిన తగిలిన వ్యక్తి తల ఎత్తి చూచాడు. అటూ యిటూ చూచాడు. ఎవరో ఏదో అడిగేడు. కాస్పేపు రభస జరిగింది. పైగా ఆ వ్యక్తిది బట్ట బుర్ర.

గుడ్ గుడ్.....మంచి కాలక్షేపం యిది.

అయితే పోటేటోలు, టోమేటోలు వేస్తు చేస్తే చచ్చేచావు. చిన్న చిన్న గులకరాళ్లు సంపాదిస్తే సరి! కానీ రాళ్లు.....ఎలా.....ఎక్కడ దొరుకుతాయి?

ఆమె తలుపులేసి ఎలివేటర్ లో క్రిందికి దిగింది.



కష్టపడి గుప్పెడు గులక రాళ్లు లాంటి రాళ్లు సంపాదించేప్పటికీ చీకటి పడింది. అమ్మయ్య! గురునాథం వచ్చి వుంటాడు. చిన్నగా వో రోజు గడిచి పోయింది. రేపు యీ రాళ్ళను ఉపయోగిస్తూ కాలక్షేపం చేయవచ్చు.

కానీ రాళ్లు ఏరుకొంటూ, రాళ్లు విసురుకొంటూ, ఎన్నాళ్లు వొంటరి బ్రతుకు? తనకీ కర్మేమిటి? హాయిగా తన గ్రామంలో తనకు లేనిదేమిటి?

పోనీ గుర్నాథం చేత వుద్యోగాన్ని మానిపించి తమ గ్రామానికి వెళ్లిపోతే? గుర్నాథంతో వో సారి యీ ప్రసక్తి తెస్తే గ్రామాలను గురించి చాలా హీనంగా మాట్లాడేడు. గ్రామాలు రాజకీయంగా ఎంత కలుషితమయినా, ఆర్థికంగా ఎంత విలువలు దిగజారి పోయినా, ప్రకృతి సిద్ధమైన సహజ సౌందర్యం కలుషితం కాలేదని తెలీదా అతనికి?

ఏమైనా యిక తను యీ బొంబాయిలో వుండలేదు. ఎలాగైనా అతగాడిని వొప్పించాలి. ఆ బోడి వుద్యోగంతో యిక్కడ సుఖపడ్తున్న దేమిటి? యింతకన్నా తక్కువ సంపాదించుకొంటూ ఎక్కువ సుఖంగా బ్రతక వచ్చు- తమవూళ్లో. ఎలివేటర్ పైకి వెళ్తుండగా పదే పదే అనుకొంది. ఫిఫ్ట్ ఫ్లోర్ లో ఆగే సరికి ఆ ఆలోచన బలపడింది.

ఆమె తలుపు తీసి లోపలికి ప్రవేశించి ఎదురుగా కన్పించిన దృశ్యాన్ని చూచి వులిక్కి పడింది.

బెడ్స్ తడిసి వున్నాయి. టెలివిజన్ తడిసి వుంది. యింకా ఎన్నో.....

సీలింగ్ వైపు చూచింది. సీలింగ్ లీక్ అవుతున్నది. పై అపార్టుమెంటులో వారి నీరు ఆయాచితంగా తమ యింట్లోకి వచ్చింది.

'యిదో న్యూసెన్సా? లంచాలు తిన మరిగిన ఆఫీసరు, కారటం ఆరంభించిన సీలింగ్ వూరుకొంటాయా? సీలింగ్ లీకేజీని అరికట్టటం ఎలా? ముందు యీ కొంసలో సామాను చెడిపోకుండా సర్దటం ఎలా? సామాను డేమేజ్ అయితే చెవులు పిండి డబ్బు వసూలు చేస్తాడు యజమాని'

ఆమె మనసు వంకాయలా వుడికి పోతోంది.

రాత్రి పది గంటలు దాటేక వచ్చాడు గురునాథ్

నాలుగు ప్రశ్నలు వేసి అతను అబద్ధాలు చెప్తున్నాడని గ్రహించింది..

'మీ ధోరణి కూడా యీ మహానగర జీవితం లాగే వుంది. అనవసరపు హంగామా హడావుడి. బొంకు-రంకు. మీరీరోజు శలవు పెట్టేరు. అయినా యిప్పుడు వచ్చారు. యీ అపార్టుమెంట్ లో వొంటరిగా నేనెలా బతకాలి? ఆ టీవీలు, ఫోనులు, పుస్తకాలు, రేడియోలు, మనిషికి సాటా? మనిషి మాట్లాడుతాడు. మనిషి వింటాడు. అవి వినలేవు. మాట్లాడుతుంటే మనం వింటూ కూర్చోవాలి. నేనిక్కడ వుంటే మూగదాన్నయిపోవటం ఖాయం. మీరు మరింత పోల్యూట్ కావటం అంతకన్నా ఖాయం. యీ మాత్రం బతుకు మావూళ్లో బతక్కపోము. రేపే పోదాం పదండి'

"అలాగే పోదాం. పద" అనటం గురునాథం స్వభావానికే విరుద్ధం.

తన జీవితాన్ని పొగుడుకొన్నాడు. లైఫ్ ను ఆకాశానికి ఎత్తేశాడు.

రెండు చేతులు కలిస్తే చప్పెట్లగా?

పోట్లాడి పోట్లాడి సుధాంశుకు నోరు నొప్పి పుట్టింది. తెగిందాకా లాగే తత్వం కాదామెది.

పక్కమీద వాలబోతుండగా సీలింగ్ లీకేజీ గుర్తుకొచ్చింది.

యీ దెబ్బతో గురునాథం చిత్తవుతాడు.

'మన మధ్య యీ తగాదా ఎందుకండీ. నేనో పందెం వేస్తాను. అంగీకరిస్తారా?'

'వో. చెప్పు. ఏపందెమైనా నేను గెలవగలను'

'అయితే అటు చూడండి. పై అంతస్తులో వారింట్లో నీరు మన యింట్లోకి ఆ కప్పుకుండా దొంగతనంగా వస్తున్నాయి. యివాళ పరుపు, టీవీ లాంటి వస్తువులు తడిసేయి. రేపు వారు స్నానం చేసిన నీరు మనల్ని తడిపి పావనం చేయవచ్చు. ఆ సీలింగ్....."

"సీలింగ్ లీక్ అవుతున్నదని బొంబాయి వదలి వెళ్తామా? ఎలుకలున్నాయని ఇల్లుకి నిప్పు పెట్టిందిట, నీలాంటి పల్లెటూరి యిల్లాలే ఎవ్వతో! ఆ సీలింగ్ కారకుండా వారం రోజుల్లో పల చేయగలను.' గొప్పగా గర్వంగా అన్నాడు గుర్నాథం.

'సరే. వారంలోగా సీలింగ్ను మీరు బాగుచేయించ గలిగినట్లయితే నేను మీ మాట విని యిక్కడే వుండిపోతాను. లేకపోతే మీరు నేను చెప్పిన మాట విని యీ బొంబాయిని వదిలి మన వూరికి రావాలి. యిదీ పందెం. అంగీకరిస్తారా?

'అంగీకరిస్తాను. గెలుస్తాను కూడా'

'ఆ సంగతి వారం తర్వాత చూచుకొందాం. రేపు తడిసిన వస్తువుల్ని ఎండబెట్టాలి. సూర్యుడిని ఎక్కడ పట్టుకొంటారో, ఎండను ఎంతకు కొంటారో ఆలోచించండి ముందు.'

యిద్దరూ ఆ రాత్రికి నేల మీదనే పడుకొన్నారు. తెల్లారేసరికి గుర్నాధం చప్పగా తడిసి వున్నాడు. వర్షం కురిసినట్లు సీలింగ్లో నుంచి జలధార.

'అయ్య బాబోయ్.....' అంటూ సిక్స్ ఫ్లోర్కు పరుగెత్తేడు గుర్నాధం.



గడువు తీరటానికి యింకొక్క రోజే వుంది.

కానీ సీలింగ్ లీక్ సమస్య పరిష్కారం కనుచూపు మెరలో లేదు. సరికదా అనేక సమస్యల్ని అనేక మందికి తెచ్చి పెట్టింది. జటిలమయికూర్చుంది.

అసలా అపార్టుమెంట్స్ గవర్నమెంటు వారు కట్టేరు. ఆఫ్లై చేసుకున్న వారికి నెల వాయిదాల మీద చెల్లించుకొనే పద్ధతి పైన లాట్ల సిస్టంలో అలాట్ చేసేరు.

అలా ఆ అపార్టుమెంటుకి వచ్చిన వారందరూ ధనవంతులే. వారికి యిళ్లు అప్పటికే వున్నాయి. ధనాన్ని వస్తురూపంలో మార్చుకోటానికి యిళ్లు కొని అద్దెలకిచ్చారు.

యిళ్లు కొన్నవాళ్లంతా చేరి ఆ కాంప్లెక్స్ సమస్యల్ని చూడటానికి వొక కమిటీని ఏర్పాటు చేసుకోవాలనుకొన్నారు మొదట్లో. కానీ రాజకీయ కారణాల వల్ల కమిటీ ఏర్పడింది కాదు. ఎవరిల్లు వారిదే. ఎవరదై వారిదే.

యిల్లు లీక్ అయిన మర్నాడే గుర్నాధం పేక్టరీకి శలవు పెట్టి చచ్చి చెడీ యింటి యజమానిని పట్టుకొని సమస్యను చెప్పేడు. పై ఫోర్స్ యజమాని ఎవరో కనుక్కోటానికి ఆయనకు మూడు రోజులు పట్టింది.

తీరా చూస్తే ఆ యజమాని యీ యజమానికి వ్యాపారంలోనూ, యిటు రాజకీయాలలోనూ బద్ద శత్రువు.

"సీలింగ్ కారితే నేనేం చేయను. చేయాల్సిందేదో నీ ఖర్చుతో నువ్వే చేసుకో" ఆరో అంతస్తు అయిదో అంతస్తుతో వుంది.

"అదేం కుదరదు. నువ్వు నీ గ్రౌండ్ ఫ్లోర్ను డేమేజ్ చేయటం వల్ల నా సీలింగ్ లీక్ అయింది. కనుక ఆ బాధ్యత నీదే. పైగా మా యింట్లో పడ్తున్నది నీ యింట్లో నీరే"

'నా గ్రౌండ్ ఫ్లోర్ను నా యిష్టం వచ్చినట్లు చేసుకొంటా. నా నీటిని నా యిష్టం వచ్చినట్లు

వాడుకొంటా. నీ పెత్తనం ఏమిటి? నీ దాష్టీకం ఏమిటి?”

అయిదో అంతస్తులో ఆ సీలింగ్ను ఆరో అంతస్తు వారు బాగు చేయించాలా? అయిదో అంతస్తువారే చేయించుకోవాలా?

పెద్ద చర్చ అయింది. లాబుక్కులు తిరగేస్తున్నారంతా.

అటువారు - యిటు వీరు-కోర్టుకు వెళ్లటానికి సిద్ధపడ్తున్నారు.

“పూర్వం జాయింటు ఫేమిలీల వ్యవస్థలో అన్నదమ్ములే కొట్టుకొన్నారు. యిప్పుడు ఆ జాయింటు ఫేమిలీ వ్యవస్థ పోయింది. నగరాల పుణ్యమా అని జాయింట్ వోనర్షిప్లు, జాయింట్ నివాసాలు వచ్చాయి. ముక్కు మొహం తెలియని వాళ్ళు కొట్టుకు చచ్చారంటే చావరూ?”

“చస్తే చచ్చారు. కానీ ఆ లీకేజ్ అలాగే కంటిన్యూ అయి ఆరో అంతస్తు అయిదో అంతస్తు మీద కూలితే మనమంతా చస్తాం కదా?” క్రింది అంతస్తులవాళ్లతో సహా అంతా భయపడసాగారు.

పాఠ్టీలు.....ప్రభుత్వం.....కోర్టులు.....లేబర్ యూనియన్ నాయకులు.....యా ఆరు రోజులూ బాగానే కాలక్షేపం అయింది సుధాంశుకు.

లీకేజ్ - దానికి సంబంధించిన సమస్య, పెద్దదయ్యే కొద్దీ ఆమెకు ఆనందం పెరగసాగింది.

“రేపే గడువు దినం. యింకా ఆశ వుందా? వోడిపోతే రేపు సాయంకాలానికే ప్రయాణం” ఆ రాత్రి హెచ్చరించింది సుధాంశు భర్తను.

ఆ రాత్రి గురునాథం నిద్రపోలేదు.

తెల్లవారక ముందే ‘డింగ్ డింగ్’ అంటూ కాలింగ్ బెల్ శబ్దం. అతను లేచే లోగానే సుధాంశు వెళ్లి తలుపు తీసింది.

“నాన్నా - వచ్చావా?” అంటూ తండ్రిని కౌగిలించుకొని ఏడ్చేసింది.

“ఏమయిందమ్మా? అంత అర్జంటుగా రమ్మని తెలిగ్రాం ఎందుకిచ్చావు?”

“మీ అల్లుడు పందెంలో వోడిపోయాడు నాన్నా. మేము యీ సాయంకాలం బొంబాయి వదిలి మీతో వస్తున్నాం. యిక్కడ యిక నేను వుండలేను నాన్నా. యీ మూగనోము నాకు చాతకాదు” అంటూ బాధంతా చెప్పుకొంది. బరువును కొంచైనా దించుకొంది.

“ఏమయ్యా అల్లుడుగారూ?” అన్నట్లు అల్లుడి వంక చూచాడు ఆయన.

“మీ అల్లుడుగారు స్వతహాగా మంచివాడే నాన్నా. ఆయన పెరిగిన వాతావరణమే మంచిది కాదు. పోల్యూటెడ్ ఆలోచనలు, వూహలు. నేను కూడా పుస్తకాల్లో, సినిమాల్లో, నగర జీవితాల్ని చూచి దీపం పురుగులా ఆకర్షింపబడ్డాను, వొక బలహీన క్షణంలో. కానీ యీ భవనాలు...యా లైట్లు.....యా రణగొణ ధ్వనులు, యీ వేగం, మిథ్యా బింబాలు నాన్నా. యీ బింబాలు ఆకర్షించి ఆరాటపెడ్తాయి మనిషిని. మన గ్రామాల్లో ప్రకృతి, మనిషిని, ఆదరించి అనునయిస్తుంది. యిక్కడ పేదవాడికి బ్రతుకు దొరుకుతుంది.

ధనవంతుడు కృత్రిమ సుఖాలు కొనుక్కోగలడు. కానీ మధ్యతరగతి జీవులకు మిగిలేది ఆరాటం, అశాంతి మాత్రమే నాన్నా. మనకు దొరికే సహజ సుఖాలు యిక్కడ ఎవరికైనా ఎంతో కష్టపడ్డే కాని లభించవు. మధ్య తరగతి వాళ్ల బ్రతుకు, లీక్ అవుతున్న ఆ సీలింగ్ చందం నాన్నా., వాళ్ల జీవితాలకి పగుళ్లే కాని అతుకులు రిపేర్లు వుండవు.”

“మధ్యతరగతా? నాలుగు వేలు సంపాదించే నా అల్లుడు...”

నాన్న అమాయకత్వానికి ఏడేవోపిక లేక నవ్వింది సుధాంశు.

“మన ఊళ్లో నాలుగు వేలకింకా విలువ వున్నది నాన్నా. యిక్కడ నాలుగు వేలు మన ఊళ్లో నాలుగొందలతో సమానం. ఆ విషయం యిక్కడి కొచ్చాక నాకు తెల్సింది. సర్దాగా యీ వూళ్లో రేట్లు చెప్పనా నాన్నా.....” అంటూ యింటి ఆద్దె నుంచి కూరగాయలు దాకా ధరవరల్ని చెప్పింది.

“అయితే యిన్నాళ్లు నాకెందుకు రాయలేదమ్మా? ఎలా బ్రతకగలిగేరు మీరు?”

“మీరిచ్చిన నగలున్నాయిగా నాన్నా....” అంటూ బావురుమంది సుధాంశు.

“అల్లుడా. యీ సాయంకాలానికే మన ప్రయాణం”

మామగారి ఆర్డర్ కి తలవంచక తప్పలేదు గురునాథం.

“ఏమండీ. నాన్నగారిని పిలిపించేనని కోపం వచ్చిందా నా మీద?”

రైలు కదిలేక, వెనక్క వెనక్కి వెళ్తున్న నగరాన్ని చూస్తూ అంది సుధాంశు. పట్టపగలులా ప్రకాశించే నగరం క్రమంగా దూరమయింది. చీకట్లోకి చూస్తూ చాలా సేపు మాట్లాడలేదు గుర్నాథం.

“లేదు సుధా. నువ్వు మంచి పని చేసేవు. చీకటి అందం చీకటిదే. సూర్యుడి అందం సూర్యుడిదే. రెండు అందాలు ఆస్వాదించగలిగితేనే జీవితానికి సాఫల్యత. పగలు రాత్రి కూడా దీపాల వెలుగులోనే బ్రతక వల్సి రావటం ఎంత దురదృష్టకరమో నాకు యిప్పుడు తెల్సి వస్తోంది. చీకట్లో నుంచి వెలుగులోకి తీసికెళ్తున్న నిన్ను చూచి నేను గర్విస్తున్నాను” అంటూ అతనామెను దగ్గరికి తీసుకొన్నాడు.

“అమ్మో! ఏమోననుకొన్నా మీరూ బరువు డైలాగులు చెప్పగలరే! నన్నడిగితే యిదంతా ఆ అపార్థమెంటులు కట్టిన కాంట్రాక్టరు గారి చలువ. ఆ లీకేజ్ లేకపోతే బొంబాయి వదలటానికి మీరింత సులభంగా వొప్పుకొనేవారా? నాకు తెలీదూ మీ సంగతి? ” అంటూ ఆమె అతడి గుండెల్లోకి వొదిగి పోయింది. “నా మూగనోముకు వుద్వాసన తీరిపోయింది” చెవిలో గుసగుసలాడింది. “ఏకాంత సేవ బదులు యిక పతి సేవ చేస్తావా?” అతను గుసగుసలాడేడు.

రైల్లో మిగతా ప్రయాణీకులు తమని చూస్తున్నారన్న స్పృహన్నా లేదు - ఆ దంపతులకి. ఆనందమే అందం. స్వేచ్ఛే ఆనందం! స్వచ్ఛతే పరమానందం. సహజత్వమే బ్రహ్మానందం. అని వారి మనసులు డ్యూఎట్లు పాడుకొన్నాయి. యాంత్రిక నాగరికతా నీకో నమస్కారం. మహానగరమా నీకింక గుడ్ బై....శలవ్.